

တတိယအကြိမ် ပြည်သူ့လွှတ်တော် တတိယပုံမှန်အစည်းအဝေး တတိယနေ့ ကျင်းပ

နေပြည်တော် စက်တင်ဘာ ၂၃

တတိယအကြိမ် ပြည်သူ့လွှတ်တော် တတိယပုံမှန်အစည်းအဝေး တတိယနေ့ကို ယနေ့ နံနက် ၁၀ နာရီတွင် နေပြည်တော်ရှိ လွှတ်တော်အဆောက်အအုံ ပြည်သူ့လွှတ်တော် အစည်း အဝေးခန်းမ၌ကျင်းပရာ ပြည်သူ့လွှတ်တော်ဥက္ကဋ္ဌ ဦးခင်ရီနှင့် ပြည်သူ့လွှတ်တော်ကိုယ်စား လှယ်များတက်ရောက်ကြသည်။

အစည်းအဝေးတွင် SME လုပ်ငန်းများကို ဖော်ထုတ်၍ ဈေးကွက်ရရှိအောင် ဆောင်ရွက် ပေးနိုင်ရေး၊ အခြေခံလုပ်ခလစာ ပြင်ဆင်သတ်မှတ်ပေးနိုင်ရေးနှင့် အလုပ်အကိုင်အခွင့်အလမ်း များ ဆောင်ရွက်ပေးနိုင်ရေး၊ မသန်စွမ်းသူများအတွက် လေ့ကျင့်ရေးစင်တာများဆောင်ရွက် ပေးနိုင်ရေး၊ ယာယီနေရပ်စွန့်ခွာသူများ ပြန်လည်ထူထောင်ရေးအတွက် ထိရောက်စွာဆောင် ရွက်ပေးနိုင်ရေး၊ ကျောင်းမနေနိုင်သည့် လူငယ်များအတွက် အသက်မွေးဝမ်းကျောင်း ပညာရပ် သင်ကြားပေးနိုင်ရေး၊ လမ်းများအဆင့်မြှင့်တင်ပေးနိုင်ရေးနှင့် တံတားများတည်ဆောက်ပေး နိုင်ရေးတို့နှင့်စပ်လျဉ်း၍ မေးခွန်း (၁၃)ခု မေးမြန်း ဖြေကြားခြင်းတို့ကို ဆောင်ရွက်ကြသည်။

ဦးစွာ လောင်းလုံးမဲဆန္ဒနယ်မှ ဦးတင့်လွင်၏ တနင်္သာရီတိုင်းဒေသကြီးအတွင်းရှိ ကျေးလက်ဒေသတွင် အသေးစားနှင့် အလတ်စား စီးပွားရေးလုပ်ငန်း (SME)များကို ဖော်ထုတ် ၍ ဈေးကွက်ချိတ်ဆက်မှုရရှိအောင် စီမံဆောင်ရွက်ပေးရန် အစီအစဉ် ရှိ၊ မရှိ မေးခွန်းနှင့်စပ်လျဉ်း၍ စက်မှုနှင့် အသေးစား၊ အငယ်စား၊ အလတ်စားနှင့် စီးပွားရေးလုပ်ငန်းများ ဖွံ့ဖြိုးတိုးတက်ရေး ဝန်ကြီးဌာန ပြည်ထောင်စုဝန်ကြီး ဒေါက်တာချာလီသန်း က တနင်္သာရီတိုင်းဒေသကြီးသည် မြန်မာနိုင်ငံ၏ ရေသယံဇာတ အဓိကပေါကြွယ်ဝသည့် တိုင်းဒေသကြီးဖြစ်သည့် အားလျော်စွာ တိုင်းဒေသကြီးအတွင်းရှိ MSME လုပ်ငန်းများဖြစ်သော ရေထွက်ကုန်ပစ္စည်းနှင့် ငါးလုပ်ငန်း၊ စိုက်ပျိုးရေးအခြေပြုလုပ်ငန်း၊ စားသောက်ကုန်ထုတ်လုပ်ရေးလုပ်ငန်း၊ လက်မှုအနုပညာ လုပ်ငန်းနှင့် ခရီးသွားဆိုင်ရာလုပ်ငန်းများ ဖွံ့ဖြိုးတိုးတက်ရေးအတွက် တနင်္သာရီတိုင်းဒေသကြီး MSME Agency နှင့် One Stop Service များမှတစ်ဆင့် လုပ်ငန်းရှင်များ၏ လိုအပ်ချက်များကို

တိုက်ရိုက်သိရှိဖြေရှင်းနိုင်ရေးတို့အတွက် သက်ဆိုင်ရာဝန်ကြီးဌာန/ အဖွဲ့အစည်းများနှင့် ပေါင်းစပ်ညှိနှိုင်းပြီး ပံ့ပိုးဆောင်ရွက်ပေးသွားမည် ဖြစ်ပါကြောင်း။

တနင်္သာရီတိုင်းဒေသကြီးအတွက် ကွမ်းသီးနှင့် ငှက်သိုက်ထုတ်ကုန်များ၊ ဆီအုန်း၊ ရော်ဘာ၊ ရေထွက်ကုန်မှာ ငါး၊ ပုစွန်၊ ဂျင်းခရုစသည့် OROP ထုတ်ကုန်များ ပါဝင်ပါကြောင်း၊ ထို့ကြောင့် ရှေ့ကာလတွင် ဒေသထွက်ထုတ်ကုန်များကို ကုန်ကြမ်းအဖြစ်သာ ရောင်းချခြင်းထက် ခေတ်မီစက်မှုနည်းပညာများ အသုံးပြုပြီး တန်ဖိုးမြှင့်ထုတ်ကုန်အဖြစ် ပြောင်းလဲခြင်း၊ အရည်အသွေးမြှင့်ခြင်း၊ ထုပ်ပိုးခြင်း၊ Brand တည်ဆောက်ခြင်းနှင့် ဈေးကွက်ချိတ်ဆက်ခြင်း တို့ကို ပိုမိုအလေးထား ဆောင်ရွက်သွားကြရမည် ဖြစ်ပါကြောင်း။

တနင်္သာရီတိုင်းဒေသကြီးအတွင်း MSME လုပ်ငန်းများကို ဒေသနှင့်နီးကပ်ပြီး ပိုမိုထိ ရောက်စွာ ပံ့ပိုးပေးနိုင်ရေးအတွက် ၂၀၂၆ ခုနှစ်၊ ဇွန် ၂၅ ရက်တွင် တိုင်းဒေသကြီးဝန်ကြီးချုပ်၊ သက်ဆိုင်ရာဝန်ကြီး၊ ဌာနဆိုင်ရာများ၊ အသင်းအဖွဲ့များနှင့် ဘာသာရပ်ကျွမ်းကျင်သူများ ပါဝင်သည့် အဖွဲ့ဝင် ၂၉ ဦးနှင့် ဒေသဆိုင်ရာ MSME Agency ကို ဖွဲ့စည်း ထားပြီးဖြစ်ပါကြောင်း၊ ထို့ပြင် တနင်္သာရီတိုင်းဒေသကြီး MSME လုပ်ငန်းရှင်များအတွက် နေပြည်တော်၊ ရန်ကုန် စသည့် နေရာများကို သွားရောက်ပြီး ဝန်ဆောင်မှုရှာဖွေခြင်းထက် ဒေသအတွင်း လိုအပ်သည့် ဝန်ဆောင်မှုများကို တစ်နေရာ တည်းတွင် ရရှိနိုင်စေရန် ၂၀၂၆ ခုနှစ်၊ ဇူလိုင်တွင် One Stop Service ရုံးများကို စတင်ဖွင့်လှစ်ထားပြီး သက်ဆိုင်ရာဌာနများနှင့် ချိတ်ဆက်၍ လက်တွေ့ကျကျ ထိထိရောက်ရောက် ဆောင်ရွက်ပေးလျက်ရှိပါကြောင်း ပြန်လည်ဖြေကြားသည်။

ကြံခင်းမဲဆန္ဒနယ်မှ ဦးနိုင်မင်းဦး၏ အလုပ်သမားများ၏ အနိမ့်ဆုံး အခကြေးငွေကို တိုးမြှင့်သတ်မှတ်ပေးရန်၊ အခြေခံလုပ်ခလစာစနစ်ကို ပြန်လည်ပြင်ဆင်သတ်မှတ်ရန်၊ အသက် မွေးဝမ်းကျောင်းနိုင်သော လုပ်ခ(Living Wage)စံနှုန်းသို့ တဖြည်းဖြည်း ပြောင်းလဲနိုင်ရေး မူဝါဒချမှတ်ဆောင်ရွက်ရန်နှင့် အနိမ့်ဆုံးအခကြေးငွေ တိုးမြှင့်သတ်မှတ်ရာတွင် ချေးငွေ ပံ့ပိုးမှု၊ နည်းပညာကူညီမှု၊ အခွန်ဆိုင်ရာအထောက်အပံ့များ ပူးတွဲဆောင်ရွက်ပေးရန် အစီအစဉ် ရှိ၊ မရှိ မေးခွန်းနှင့် စပ်လျဉ်း၍ အလုပ်သမားဝန်ကြီးဌာန ဒုတိယဝန်ကြီး ဦးမောင်မောင်သန်း က အနည်းဆုံးအခကြေးငွေသတ်မှတ်ရေးဆိုင်ရာ အမျိုးသားကော်မတီသည် အနည်းဆုံးအခ

ကြေးငွေသတ်မှတ်နိုင်ရေးအတွက် အလုပ်ရှင်နှင့် အလုပ်ရှင် အဖွဲ့အစည်းများ၊ အလုပ်သမား နှင့် အလုပ်သမားအဖွဲ့အစည်းများထံမှ အကြံပြုချက်များ၊ သဘောထားမှတ်ချက်များနှင့်အညီ ၂၀၁၈ ခုနှစ်တွင် နေရာဒေသနှင့်လုပ်ငန်းအမျိုးအစားမခွဲခြားဘဲ တစ်နိုင်ငံလုံးတစ်ပြေးညီ တစ်နာရီလျှင် ၆၀၀ ကျပ်နှုန်းဖြင့် အလုပ်ချိန် ၈ နာရီအတွက် ၄၈၀၀ ကျပ် တိုးမြှင့်သတ်မှတ် ခဲ့ပါကြောင်း၊ ၂၀၂၃ ခုနှစ် အောက်တိုဘာ ၉ ရက်တွင် ပထမအကြိမ် အပိုထောက်ပံ့ကြေး ၁၀၀၀ ကျပ်၊ ၂၀၂၄ခုနှစ် ဩဂုတ် ၉ ရက်တွင် ဒုတိယအကြိမ် အပိုထောက်ပံ့ကြေး ၁၀၀၀ ကျပ်နှင့် ၂၀၂၅ ခုနှစ် အောက်တိုဘာ ၁၄ ရက်တွင် တတိယအကြိမ် အပိုထောက်ပံ့ကြေး ၁၀၀၀ ကျပ် ထပ်မံ တိုးမြှင့်ပေးခဲ့ပြီး စုစုပေါင်း အပိုထောက်ပံ့ကြေးအဖြစ် ၃၀၀၀ ကျပ်ကို ခံစားခွင့်ပြုခဲ့ရာ အလုပ်သမားများအနေဖြင့် အလုပ်လုပ်သော ရက်များ၊ ဥပဒေနှင့်အညီ ခံစားသော ခွင့်ရက်များ၌ တစ်ရက်ဝင်ငွေ စုစုပေါင်း ၇၈၀၀ ကျပ်ရရှိမည်ဖြစ်ပါကြောင်း။

ဥပဒေနှင့်အညီ အနည်းဆုံးအခကြေးငွေပြန်လည်သုံးသပ်ရာတွင် အနည်းဆုံးအခ ကြေးငွေ သတ်မှတ်ရေးဆိုင်ရာ အမျိုးသားကော်မတီအနေဖြင့် အစိုးရ၊ အလုပ်ရှင်၊ အလုပ်သမား သုံးပွင့်ဆိုင် သဘောတူညီမှုဖြင့် နိုင်ငံတော်၏ စီးပွားရေးမူဝါဒများကို ထည့်သွင်းစဉ်းစားလျက် ဆက်လက်အကောင်အထည်ဖော်ဆောင်ရွက်ရမည်ဖြစ်ပါကြောင်း၊ မြန်မာနိုင်ငံတော် ဗဟိုဘဏ် အနေဖြင့် MSMEs များအတွက် လိုအပ်သောငွေကြေးရင်းမြစ်များအား ဘဏ်များမှတစ်ဆင့် ပံ့ပိုးပေးနိုင်ရေး အလေးထား ဆောင်ရွက်လျက်ရှိရာ MSMEs ကဏ္ဍသို့ JICA ရန်ပုံငွေ၊ MSMEs ရန်ပုံငွေများအပြင် ဘဏ်များ၏ ဘဏ္ဍာရန်ပုံငွေ အသုံးပြု၍ မြန်မာ့စီးပွားရေးဘဏ်နှင့် ပုဂ္ဂလိက ဘဏ် ၁၉ ဘဏ်တို့က ချေးငွေများထုတ်ချေးလျက်ရှိရာ ၂၀၂၅-၂၀၂၆ ဘဏ္ဍာနှစ်ကုန်တွင် ကျပ် ၈၉၇၄ ဒသမ ၂၂ ဘီလီယံရှိပါကြောင်း၊ စက်မှုနှင့် အသေးစား၊ အငယ်စား၊ အလတ်စားနှင့် စီးပွားရေးလုပ်ငန်းများဖွံ့ဖြိုး တိုးတက်ရေးဝန်ကြီးဌာနအနေဖြင့် MSMEs ဖွံ့ဖြိုးတိုးတက်ရေး ရန်ပုံငွေကျပ် ဘီလီယံ ၁၅၀ မှ ၂၀၂၄ ခုနှစ်၊ အောက်တိုဘာမှ ၂၀၂၆ ခုနှစ်၊ ဇွန်အထိ လုပ်ငန်းရှင် ၂၅၃ ဦးသို့ ငွေကျပ် ၉၉၅၅ သန်း ထုတ်ချေးပေးပြီးဖြစ်ပါကြောင်း။

ယှဉ်ပြိုင်နိုင်စွမ်းမြင့်မားသည့် တန်ဖိုးမြှင့်ထုတ်ကုန်များ ထုတ်လုပ်နိုင်သော MSMEs များ ဖြစ်ပေါ်လာစေရေးအတွက် နည်းပညာ၊ အသိပညာပေးဆွေးနွေးပွဲများနှင့် သင်တန်းများကို

ဖွင့်လှစ်ဆောင်ရွက်ပေးလျက်ရှိရာ တိုင်းဒေသကြီးနှင့် ပြည်နယ်များအလိုက် MSMEs လုပ်ငန်းရှင် ၃၁၄၈ ဦးသို့ လုပ်ငန်းဖွံ့ဖြိုးတိုးတက်မှု အထောက်အကူပြု အသိပညာ၊ နည်းပညာ များပံ့ပိုးပေးပြီးဖြစ်ပါကြောင်းနှင့် နိုင်ငံတော်၏မူဝါဒ၊ ရည်မှန်းချက်များ၊ MSMEs လုပ်ငန်းများ၏ လိုအပ်ချက်များနှင့်အညီ MSMEs ဖွံ့ဖြိုးတိုးတက်ရေး ပံ့ပိုးဆောင်ရွက်လျက်ရှိပါကြောင်း ပြန်လည်ဖြေကြားသည်။

ဒဂုံမြို့သစ်(ဆိပ်ကမ်း)မဲဆန္ဒနယ်မှ ဒေါက်တာရွှေပြည်စိုး၏ လူ့စွမ်းအား အရင်းအမြစ်များ လေ့လွင့်ဆုံးရှုံးမှု မရှိစေရေးအတွက် အလုပ်အကိုင်အခွင့်အလမ်းနှင့် ပတ်သက်ပြီး နိုင်ငံတော်က မည်သို့ အစီအမံများ ချမှတ် လုပ်ဆောင်လျက်ရှိသည်ကို သိရှိလိုခြင်း မေးခွန်းနှင့်စပ်လျဉ်း၍ ဒုတိယဝန်ကြီး ဦးမောင်မောင်သန်း က တိုင်းဒေသကြီး၊ ပြည်နယ်များရှိ စက်မှုဇုန်များတွင် အလုပ်အကိုင်အခွင့်အလမ်းများ ပိုမိုဖန်တီးပေးနိုင်သည့် အခြေခံ CMP လုပ်ငန်းများ၊ ကုန်ထုတ် လုပ်မှုကဏ္ဍများရှိ စက်ရုံ၊ အလုပ်ရုံများတွင် လုပ်ငန်းခွင်အေးချမ်းသာယာပြီး ကုန်ထုတ်လုပ်မှု တိုးတက်၍ လုပ်ငန်းသစ်များစဉ်ဆက် မပြတ်လည်ပတ်နိုင်စေခြင်းဖြင့် ရင်းနှီးမြှုပ်နှံမှုသစ်များ ဝင်ရောက်လာရေးဆွဲဆောင်နိုင်မည်ဖြစ်သည့်အတွက် အစိုးရ၊ အလုပ်ရှင်၊ အလုပ်သမား သုံးပွင့် ဆိုင် ဝိုင်းဝန်းကြိုးပမ်းဆောင်ရွက်လျက်ရှိပါကြောင်း။

နိုင်ငံတော်အစိုးရအနေဖြင့် စက်မှုဝန်ကြီးဌာနကို စက်မှုနှင့်အသေးစား၊ အငယ်စား နှင့် အလတ်စားစီးပွားရေးလုပ်ငန်းများ ဖွံ့ဖြိုးတိုးတက်ရေးဝန်ကြီးဌာနအဖြစ် ပြောင်းလဲဖွဲ့စည်း၍ MSMEs လုပ်ငန်းများဖွံ့ဖြိုးတိုးတက်လာစေရေး၊ ရင်းနှီးမြှုပ်နှံငွေရရှိအောင် အတိုးနှုန်းသက်သာ သည့် ချေးငွေများထုတ်ချေးပေးခြင်း၊ နည်းပညာနှင့်ကုန်ထုတ်လုပ်မှု သင်တန်းများပေးခြင်းဖြင့် နည်းပညာများပံ့ပိုး၍ ဒေသတွင်းအလုပ်အကိုင်အခွင့်အလမ်း အသစ်များရရှိစေရေး ဆောင်ရွက် ပေးလျက်ရှိပါကြောင်း။

ရင်းနှီးမြှုပ်နှံမှုနှင့် ကုမ္ပဏီများညွှန်ကြားမှုဦးစီးဌာနအနေဖြင့် ရင်းနှီးမြှုပ်နှံမှုလုပ်ငန်း အသစ်များကို စိစစ်ခွင့်ပြုဆောင်ရွက်ပေးခြင်းဖြင့် အလုပ်အကိုင်အခွင့်အလမ်းအသစ်များကို ရှာဖွေဆောင်ရွက်ပေးလျက်ရှိပါကြောင်း၊ ရင်းနှီးမြှုပ်နှံမှုလုပ်ငန်းများ၊ နည်းပညာမြင့်မားသော ရင်းနှီးမြှုပ်နှံမှုလုပ်ငန်းများ၊ တာဝန်ယူမှုရှိသော ရင်းနှီးမြှုပ်နှံမှုလုပ်ငန်းများကို ဦးစားပေး

ဖိတ်ခေါ် စိစစ်ဆောင်ရွက်ပေးခြင်းဖြင့် အလုပ်အကိုင်အခွင့်အလမ်းသစ်များ ရရှိအောင် ဆောင်ရွက်ပေးလျက်ရှိပါကြောင်း ပြန်လည်ဖြေကြားသည်။

ဒဂုံမြို့သစ်(တောင်ပိုင်း)မဲဆန္ဒနယ်မှ ဒေါ်စမ်းစမ်းဌေး၏ ဒဂုံမြို့သစ် (တောင်ပိုင်း) မြို့နယ်ရှိ မသန်စွမ်းသူများအတွက် ခရိုင်အလိုက်လေ့ကျင့်ရေး စင်တာများ ထားရှိပေးပါရန်နှင့် လက်လှမ်းမီသည့် ဆေးရုံများတွင် အခြေခံကျန်းမာရေး ဝန်ဆောင်မှုများ(အခမဲ့)ပြုလုပ်ပေး နိုင်ပါရန် အစီအစဉ် ရှိ၊ မရှိမေးခွန်းနှင့်စပ်လျဉ်း၍ လူမှုဝန်ထမ်း၊ ကယ်ဆယ်ရေးနှင့် ပြန်လည် နေရာချထားရေးဝန်ကြီးဌာန ဒုတိယဝန်ကြီး ဒေါက်တာသန်းစိုး က ဒဂုံမြို့သစ် (တောင်ပိုင်း)ရှိ မသန်စွမ်းသူများအား ပြန်လည်သန်စွမ်းရေးအတွက် ခရိုင်အလိုက် လေ့ကျင့်ရေးစင်တာများ သီးသန့်ထားရှိပေးခြင်းမရှိသော်လည်း အနီးစပ်ဆုံးဖြစ်သည့် ရန်ကုန် အရှေ့ပိုင်းဆေးရုံကြီး အပါအဝင် ရန်ကုန်မြို့ရှိ အမျိုးသား ပြန်လည်သန်စွမ်းရေးဆေးရုံနှင့် ပြည်သူ့ဆေးရုံကြီးများရှိ အကြောအဆစ်နှင့် ကိုယ်အင်္ဂါ ပြန်လည်သန်စွမ်းရေးဌာနများတွင် အကြောအဆစ်နှင့် ကိုယ်အင်္ဂါ ပြန်လည်သန်စွမ်းရေး အထူးကုဆရာဝန်ကြီးများ၊ အကြောအဆစ်ကျွမ်းကျင်များက မသန်စွမ်း သူများအတွက် လိုအပ်သော လေ့ကျင့်သင်ကြားပေးမှုများကို ဆောင်ရွက်ပေးလျက်ရှိပါ ကြောင်း။

ထို့ပြင် အတက်ရောဂါနှင့်ပတ်သက်သော ဆေးဝါးများကိစ္စမေးမြန်းချက်နှင့် ပတ်သက်၍ လည်း ပြည်သူ့ကျန်းမာရေးဦးစီးဌာနသည် အခြေခံကျန်းမာရေး စောင့်ရှောက်မှုအဆင့်တွင် အတက်ရောဂါအား ထိရောက်စွာ ကုသနိုင်ရေးအတွက် အတက်ရောဂါ စီမံချက်ဖြင့် ဆရာဝန်၊ သူနာပြုနှင့် အခြေခံကျန်းမာရေး ဝန်ထမ်းများအား သင်တန်းများ ပို့ချပေးခဲ့ပြီး မြို့နယ် ၁၀၀ ကျော်တွင် ကုသရေးဝန်ဆောင်မှုများကို တိုးချဲ့ကာ Phenobarbital ၊ Carbamazepine နှင့် Sodium Valproate စသည့် အခြေခံဆေးဝါးများကိုလည်း ကျန်းမာရေးဝန်ကြီးဌာနမှ နှစ်စဉ် ဝယ်ယူ၍ လူနာများအား အခမဲ့ဖြန့်ဝေ ကုသပေးလျက်ရှိပါကြောင်း။

သို့ဖြစ်ပါ၍ ကျန်းမာရေးဝန်ကြီးဌာနနှင့် လူမှုဝန်ထမ်း၊ ကယ်ဆယ်ရေးနှင့် ပြန်လည် နေရာ ချထားရေး ဝန်ကြီးဌာနတို့အနေဖြင့် မသန်စွမ်းသူများနှင့်စပ်လျဉ်း၍ သက်ဆိုင်ရာ ကဏ္ဍအလိုက် ဆောင်ရွက်ပေးလျက်ရှိပါကြောင်းနှင့် ဒဂုံမြို့သစ်(တောင်ပိုင်း)မြို့နယ်ရှိ မသန်စွမ်းသူများအား

ပြန်လည်သန်စွမ်းစေရေးအတွက် ခရိုင်အလိုက် လေ့ကျင့်ရေးစင်တာများ ထားရှိပေးရန် လတ်တလောတွင် အစီအစဉ် မရှိသေးပါကြောင်း ပြန်လည်ဖြေကြားသည်။

ဘားအံမဲဆန္ဒနယ်မှ ဦးသက်နိုင်ဦး၏ ယာယီနေရပ်စွန့်ခွာသူများ၏ ဘဝ ပြန်လည်ထူထောင်ရေးလုပ်ငန်းများကို ပိုမိုထိရောက်အောင်မြင်စွာ ဆောင်ရွက်နိုင်ရန် မည်သို့ အစီအမံများ ထားရှိထားသည်ကို သိရှိလိုခြင်းမေးခွန်းနှင့်စပ်လျဉ်း၍ ဒုတိယဝန်ကြီး ဒေါက်တာသန်းစိုး က ပြည်ထောင်စုနယ်မြေ၊ နေပြည်တော်နှင့် တိုင်းဒေသကြီး/ပြည်နယ်များတွင် အကြမ်းဖက် ဖြစ်စဉ်ကြောင့် ယာယီနေရပ်စွန့်ခွာပြည်သူများအတွက် အမျိုးသား သဘာဝဘေးအန္တရာယ် ဆိုင်ရာစီမံခန့်ခွဲမှုရန်ပုံငွေမှ တစ်ဦးလျှင် ၁ လ ကျပ် ၂၀,၀၀၀ နှုန်းဖြင့် ၂၀၂၅ ခုနှစ်၊ ဇန်နဝါရီလမှ ဒီဇင်ဘာလအထိ စုစုပေါင်းငွေကျပ် ၁၄၄၃၅၈ ဒသမ ၈ သန်း ထောက်ပံ့ပေးခဲ့ပါကြောင်း။

လူမှုဝန်ထမ်း၊ ကယ်ဆယ်ရေးနှင့်ပြန်လည်နေရာချထားရေးဝန်ကြီးဌာန၊ ဘေး အန္တရာယ် ဆိုင်ရာစီမံခန့်ခွဲမှုဦးစီးဌာနအနေဖြင့်လည်း ဦးစီးဌာန၏ လုပ်ငန်းတာဝန်ဖြစ်သည့် ဘေးသင့် ပြည်သူများ လတ်တလော စားဝတ်နေရေးပြေလည်စေရန် ထောက်ပံ့ခြင်းနှင့် လူကြောင့် ဖြစ်သော ဘေးအန္တရာယ်များကြောင့် ထွက်ပြေးတိမ်းရှောင်သူများအား ထောက်ပံ့ခြင်း တို့ကို လုပ်ငန်းစဉ်များနှင့်အညီ နယ်မြေအခြေအနေကြောင့် နေရပ်စွန့်ခွာရသူများနှင့် နယ်မြေတည်ငြိမ်အေးချမ်းလာပြီဖြစ်၍ ပြန်လည်ဝင်ရောက် နေထိုင်သူများအား ဆန်ရိက္ခာ ဖိုးထောက်ပံ့ခြင်း၊ အကြမ်းဖက်ဖြစ်စဉ်များကြောင့် ထိခိုက်ပျက်စီးသည့် နေအိမ်များအတွက် သတ်မှတ်ထောက်ပံ့ကြေးနှင့် မိသားစုသုံးပစ္စည်းစုံ၊ တစ်ကိုယ်ရည်ကျန်းမာရေးသုံးပစ္စည်းစုံနှင့် မီးဖိုချောင်သုံးပစ္စည်းစုံ ထောက်ပံ့ခြင်းနှင့် ပြန်လည်ထူထောင်ရေး၊ ပြန်လည်နေရာချထားရေးကိစ္စရပ်များကို ဆောင်ရွက်ပေးလျက်ရှိပါကြောင်း။

လတ်တလောစားဝတ်နေရေး အဆင်ပြေစေရန် ဆန်၊ ဆီ၊ ငါးသေတ္တာ၊ ခေါက်ဆွဲခြောက်များ ထောက်ပံ့လျက်ရှိရာ ဘေးအန္တရာယ်ဆိုင်ရာစီမံခန့်ခွဲမှုဦးစီးဌာန ဘတ်ဂျက်မှ ချင်းပြည်နယ်အတွင်း ယာယီနေရပ်စွန့်ခွာပြည်သူများအတွက် ငွေကျပ် ၄၇ ဒသမ ၇၆၆ သန်း၊ အမျိုးသားသဘာဝဘေးအန္တရာယ်ဆိုင်ရာ စီမံခန့်ခွဲမှုရန်ပုံငွေဖြင့် ရှမ်းပြည်နယ် ပင်လောင်း၊ ဖယ်ခုံ၊ နောင်ချို၊ ကျောက်မဲ၊ သီပေါ နှင့် ဆီဆိုင်မြို့နယ်များသို့ ပြန်လည်ဝင်ရောက်လာသည့်

ယာယီနေရပ်စွန့်ခွာပြည်သူများအတွက် ငွေကျပ် ၈၄၉ ဒသမ ၂၂၅ သန်းနှင့် ရန်ကုန်တိုင်း ဒေသကြီးသို့ ရောက်ရှိနေသည့် ရခိုင်ပြည်နယ် မြို့နယ် ၇ မြို့နယ်မှ ယာယီနေရပ်စွန့်ခွာ ပြည်သူများအတွက် ငွေကျပ် ၂၇၂ ဒသမ ၅၅၆ သန်း တန်ဖိုးရှိ စားနပ်ရိက္ခာများ ထောက်ပံ့ပေးခဲ့ပါကြောင်း၊ နေပြည်တော်၊ ကချင်၊ ကယား၊ ကရင်၊ စစ်ကိုင်း၊ ပဲခူး၊ မကွေး၊ မန္တလေး၊ မွန်၊ ရခိုင်၊ ရန်ကုန်၊ ရှမ်း၊ ဧရာဝတီတိုင်း ဒေသကြီးတို့အတွင်းရှိ ယာယီနေရပ်စွန့်ခွာပြည်သူများအတွက် ဆန် ၃၀၈၄၀၇ အိတ်ကိုလည်း ထောက်ပံ့ပေးခဲ့ပါကြောင်း။

ပြန်လည်ထူထောင်ရေးနှင့် ဒေသဖွံ့ဖြိုးတိုးတက်ရေး ချင်းပြည်နယ်၊ ဖလမ်း၊ တီးတိန်နှင့် တွန်းဇံမြို့၊ စစ်ကိုင်းတိုင်းဒေသကြီး ချောင်းဦးမြို့နှင့်ဖောင်းပြင်မြို့၊ ရှမ်းပြည်နယ်(မြောက်ပိုင်း)၊ လားရှိုးမြို့နယ် ပြန်လည်ပြုပြင်ရန်နှင့် ဒေသဖွံ့ဖြိုးရေး လုပ်ငန်းများ ဆောင်ရွက်နိုင်ရန် ရန်ပုံငွေများကို အမျိုးသားသဘာဝ ဘေးအန္တရာယ်ဆိုင်ရာစီမံခန့်ခွဲမှုရန်ပုံငွေမှ သက်ဆိုင်ရာ ပြည်ထောင်စုဝန်ကြီးဌာနများ၊ တိုင်းဒေသကြီး/ပြည်နယ် အစိုးရအဖွဲ့များသို့ လွှဲပြောင်းပေးခဲ့ပါကြောင်း။

မြန်မာနိုင်ငံအတွင်းရှိ တိုင်းဒေသကြီးနှင့် ပြည်နယ်အချို့၌ အကြမ်းဖက် သောင်းကျန်းသူများ၏ အကြမ်းဖက်လုပ်ရပ်များကြောင့် ဒေသခံပြည်သူများ၏ အသက်အိုးအိမ်စည်းစိမ် ပျက်စီးဆုံးရှုံးခဲ့ရမှုများအပေါ် ကချင်ပြည်နယ်၊ ကယားပြည်နယ်၊ ကရင်ပြည်နယ်၊ ချင်းပြည်နယ်၊ စစ်ကိုင်းတိုင်း ဒေသကြီး၊ တနင်္သာရီတိုင်းဒေသကြီး၊ မကွေးတိုင်းဒေသကြီးနှင့် ရှမ်းပြည်နယ် (မြောက်ပိုင်း)တို့၌ နိုင်ငံတော်အစိုးရမှ ပြန်လည်ထူထောင်ရေးလုပ်ငန်းများကို အဆင့်ဆင့် အကောင်အထည်ဖော်ဆောင်ရွက်ပေးလျက်ရှိပြီး ၂၀၂၁-၂၀၂၅ ခုနှစ် နိုင်ငံရေး အကြပ်အတည်း ကာလ၌ လူမှုစီးပွားရေးဘဝများ၊ အိုးအိမ်တိုက်တာနေရာထိုင်ခင်းများ ပျက်စီးဆုံးရှုံးခဲ့ကြရသော ယာယီနေရပ်စွန့်ခွာ မိဘပြည်သူများ၏ ဘဝပြန်လည်ထူထောင်ရေးလုပ်ငန်းများကို ပိုမိုထိရောက် အောင်မြင်စွာဆောင်ရွက်နိုင်ရန် သက်ဆိုင်ရာဝန်ကြီးဌာနများ၊ တိုင်းဒေသကြီး/ပြည်နယ် အစိုးရအဖွဲ့များနှင့် လူမှုရေးအသင်းအဖွဲ့များ ပူးပေါင်းဆောင်ရွက်လျက်ရှိပါကြောင်း ပြန်လည် ဖြေကြားသည်။

ထားဝယ်မဲဆန္ဒနယ်မှ ဒေါက်တာကျော်ကျော်ဌေး၏ ကျောင်းမနေနိုင်သော လူငယ်များ အလုပ်အကိုင်ရရှိစေနိုင်သည့် အသက်မွေးဝမ်းကျောင်းမှု ပညာရပ်တစ်မျိုးမျိုး သင်ကြား တတ်မြောက်စေရန် စီမံဆောင်ရွက်ပေးမည့် အစီအစဉ် ရှိ၊ မရှိ မေးခွန်း နှင့်စပ်လျဉ်း၍ နယ်စပ်ရေးရာ ဝန်ကြီးဌာန ဒုတိယဝန်ကြီး ဗိုလ်ချုပ်ကျော်စွာဦး က နယ်စပ်ရေးရာဝန်ကြီးဌာနမှ ပညာရေးနှင့် လေ့ကျင့်ရေးဦးစီးဌာနအနေဖြင့် ပညာရေးကို ဆုံးခန်းတိုင်အောင်မသင်ကြားခဲ့ရသည့် နယ်စပ်ဒေသတွင် ရှိသည့် ကျေးလက်နေ လူငယ်များနှင့် အမျိုးသမီးငယ်များအလုပ်အကိုင် ရရှိစေရေးအတွက် အမျိုးသမီးအိမ်တွင်းမှုသက်မွေးလုပ်ငန်းပညာသင်တန်းကျောင်း ၄၇ ကျောင်းနှင့် နယ်စပ်ဒေသ တိုင်းရင်းသားလူငယ်များစက်မှုလက်မှုပညာသင်တန်းကျောင်း ၉ ကျောင်းတို့ကို ဖွင့်လှစ် ထားရှိသင်ကြားပေးလျက်ရှိပါကြောင်း၊ နယ်စပ်ဒေသ တိုင်းရင်းသား လူငယ်များ စက်မှုလက်မှုပညာသင်တန်းကျောင်း ၄ ကျောင်း၌ ဖွင့်လှစ်သင်ကြားလျက်ရှိပြီး ကျန်သင်တန်းကျောင်းများကိုလည်း နယ်မြေတည်ငြိမ်အေးချမ်းမှုအပေါ် မူတည်၍ သက်မွေးဝမ်း ကျောင်းသင်တန်းများကို ဖွင့်လှစ်မည် ဖြစ်ပါကြောင်း ။

ပညာရေးဝန်ကြီးဌာနအနေဖြင့် ၂၀၂၆-၂၀၂၇ ပညာသင်နှစ်မှစတင်၍ အခြေခံပညာ အလယ်တန်းအဆင့်တွင် စက်မှုအတတ်ပညာ၊ အခြေခံစိုက်ပျိုးရေးပညာ၊ အခြေခံမွေးမြူ ရေးပညာတို့ကို သင်ရိုးညွှန်းတမ်းများတွင် ထည့်သွင်းပြဋ္ဌာန်းနိုင်ရန် စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန၊ သိပ္ပံနှင့်နည်းပညာဝန်ကြီးဌာနတို့နှင့် ပူးပေါင်းဆောင်ရွက် လျက်ရှိ ပါကြောင်း၊ အခြေခံပညာအလယ်တန်းအဆင့် သင်ယူပြီးမြောက်သူ လူငယ်များ အထက်တန်း အဆင့်သို့ ဆက်လက်တက်ရောက်နိုင်ခြင်းမရှိပါက အလုပ်အကိုင် ရရှိစေနိုင်သည့် အသက် မွေးဝမ်းကျောင်းမှုဆိုင်ရာ ပညာရပ်များသင်ယူမှုအခွင့်အလမ်းကို စီမံဆောင်ရွက်လျက်ရှိပါ ကြောင်း။

သိပ္ပံနှင့် နည်းပညာဝန်ကြီးဌာနအနေဖြင့် ကာလတိုနည်းပညာဆိုင်ရာ သင်တန်းနှင့် သက်မွေးပညာဆိုင်ရာသင်တန်း ၃၈ မျိုးကို ဖွင့်လှစ်သင်ကြားလျက်ရှိပါကြောင်း၊ အလားတူ ကျောင်းမနေနိုင်သော လူငယ်များကို အလုပ်အကိုင်ရရှိစေနိုင်သည့် အသက်မွေးဝမ်းကျောင်းမှု ပညာရပ် တစ်မျိုးမျိုး သင်ကြားတတ်မြောက်စေရန်အတွက် စိုက်ပျိုးရေး၊ မွေးမြူရေးနှင့်

ဆည်မြောင်း ဝန်ကြီးဌာန၊ သမဝါယမနှင့်ကျေးလက်ဖွံ့ဖြိုးရေးဝန်ကြီးဌာန၊ စက်မှုနှင့်အသေးစား၊ အငယ်စား၊ အလတ်စားနှင့်စီးပွားရေးလုပ်ငန်းများဖွံ့ဖြိုးတိုးတက်ရေး ဝန်ကြီးဌာနနှင့် ဆောက်လုပ်ရေးဝန်ကြီးဌာနတို့အနေနှင့် ဘဏ္ဍာနှစ်အလိုက် သင်တန်းများကို ဖွင့်လှစ်သင်ကြား ပေးလျက်ရှိပါကြောင်းနှင့် အလုပ်အကိုင်ရရှိရေး ချိတ်ဆက်ဆောင်ရွက် ပေးလျက်ရှိပါကြောင်း ပြန်လည်ဖြေကြားသည်။

တမူးမဲဆန္ဒနယ်မှ ဦးအောင်ကိုလတ်၏ တမူးမြို့နယ်၊ ဟဲဇင်းကျေးရွာ ရွာပတ်လမ်းရှိ ရေထုတ်မြောင်းအား Box Culvert (၁) စင်း၊ စော်ဘွားအင်း ရပ်ကွက်ရှိ သာသနာ့ဥယျာဉ်လမ်း၊ စန္ဒကူးအမှတ် (၁/၂/၃) ရပ်ကွက်ရှိ ကုန်ထုတ်လမ်းမကြီးနှင့် မြို့မအမှတ် (၂) နှင့် အမှတ်(၃) ရပ်ကွက်အား ဆက်သွယ်ထားသော မော်ကူးလမ်းတို့အား မည်သည့်ဘဏ္ဍာရေးနှစ်တွင် ဆောင်ရွက်ပေးသွားမည်ကို သိရှိလိုခြင်းမေးခွန်းနှင့် စပ်လျဉ်း၍ ဒုတိယဝန်ကြီး ဗိုလ်ချုပ် ကျော်စွာဦး က တမူးမြို့နယ်၊ ဟဲဇင်းကျေးရွာအုပ်စု၊ ဟဲဇင်းကျေးရွာရှိ စာသင်ကျောင်း အနောက်ရွာပတ်လမ်းရှိ ရေထုတ် မြောင်းနေရာတွင် Box Culvert ၁ စင်း တည်ဆောက်ရန် အတွက် Feasibility Study ပြုလုပ်ပြီး Design ရေးဆွဲ၍ နီးစပ်ရာ ဘဏ္ဍာရေးနှစ်တွင် ဘဏ္ဍာငွေရှိမှုပေါ်မူတည်၍ ဆောင်ရွက်မည်ဖြစ်ပါကြောင်း၊ တမူးမြို့ စော်ဘွားရပ်ကွက် နယ်မြေ(၉) အ.မ.က(၄) ကျောင်းလမ်းသွယ်မှ နယ်မြေ(၁၀) သာသနာ့ဥယျာဉ် ဘုန်းကြီးကျောင်းမုဒ်ဦးအထိ စုစုပေါင်းအရှည် ၄၆၂၅ ပေ၊ အ.မ.က(၄)ကျောင်း လမ်းထိပ်မှ ချယ်ရီလမ်းအထိ သဲကျောက်လမ်း အရှည်ပေ ၂၀၀၀ ၊ ရှိပြီး ချယ်ရီလမ်းမှ သာသနာ့ဥယျာဉ် ဘုန်းကြီးကျောင်းမုဒ်ဦးအထိ စုစုပေါင်းလမ်းအရှည် ၆၆၂၅ ပေ အနက် ၂၆၂၅ ပေ မြေလမ်းမှာ လမ်းသားနိမ့်၍ ရေဝပ်သည့်အပိုင်းဖြစ်ပါသဖြင့် မြေပြင်အခြေအနေအရ ကွန်ကရစ်ခင်း ရမည်ဖြစ်၍ ချယ်ရီလမ်းမှ သာသနာ့ဥယျာဉ်ဘုန်းကြီးကျောင်းမုဒ်ဦးအထိ ကွန်ကရစ်ခင်းခြင်း ၁ မိုင်အား ၂၀၂၇-၂၀၂၈ ဘဏ္ဍာရေးနှစ် နယ်စပ်ဒေသဖွံ့ဖြိုးရေး ပြည်ထောင်စုရန်ပုံငွေတွင် အဆိုပြုလျာထားပါကြောင်း။

၂၀၂၇-၂၀၂၈ ဘဏ္ဍာရေးနှစ် နယ်စပ်ဒေသဖွံ့ဖြိုးရေး ပြည်ထောင်စုရန်ပုံငွေတွင် စန္ဒကူးရပ်ကွက် အမှတ်(၁/၂/၃)အတွင်းရှိ လမ်းအား ကွန်ကရစ်ခင်းခြင်း ၂ ဖာလုံနှင့် မြို့မ

ရပ်ကွက်၊ အမှတ်(၂)နှင့် အမှတ်(၃)ရှိ မိုးကောင်းဓမ္မာရုံလမ်းအား ကွန်ကရစ်ခင်းခြင်း ၄ ဖာလုံ အဆိုပြုလျာထားသည်ကိုတင်ပြအပ်ပါကြောင်း၊ မြို့မအမှတ်(၂)နှင့် အမှတ်(၃) ရပ်ကွက်အား ဆက်သွယ်ထားသည့် မော်ကူးလမ်းပေ ၃၀၀၀ အား ၂၀၂၇-၂၀၂၈ ဘဏ္ဍာရေးနှစ်၊ နယ်စပ် ဒေသဖွံ့ဖြိုးရေး တိုင်းဒေသကြီးရန်ပုံငွေမှ ချောင်းသဲကျောက် အမာခံခင်းရန် အဆိုပြုလျာထား ပါကြောင်း ဖြေကြားသည်။

ရေးမဲဆန္ဒနယ်မှ ဒေါ်မိမြင့်သန်း၏ **ရေးမြို့နယ်၊ နှစ်ကရပ်ရွာနှင့် သင်္ဃန်းကျွန်း ကျေးရွာ ကြား ရေကျော်ချောင်းကူးတံတားနှင့် ကတ္တရာလမ်း တည်ဆောက်ပေးနိုင်ပါရန်အစီအစဉ် ရှိ၊ မရှိ မေးခွန်း**နှင့်စပ်လျဉ်း၍ ဒုတိယဝန်ကြီး ဗိုလ်ချုပ် ကျော်စွာဦး က ရေးမြို့နယ် နှစ်ကရပ်ကျေးရွာနှင့် သင်္ဃန်းကျွန်းကျေးရွာကြားလမ်းသည် နယ်စပ်ရေးရာဝန်ကြီးဌာနက စီမံခန့်ခွဲသည့် ဧရိယာတွင် ပါဝင်သော်လည်း အဆိုပါလမ်းပေါ်၌ ရေကျော်ချောင်းကူးတံတားတည်ဆောက်မည်ဆိုပါက ချောင်းအကျယ် ပေ ၁၂၀၀ ရှိသည့်အတွက် ကုန်ကျစရိတ်များပြားပြီး ဒေသအတွက် အကျိုးပြုမှု နည်းပါးခြင်း ကြောင့်လည်းကောင်း၊ နယ်စပ်ရေးရာဝန်ကြီးဌာနအနေဖြင့် သံကူ ကွန်ကရစ် တံတား အရှည် ပေ ၁၈၀ အထိသာ ဆောင်ရွက်လျက်ရှိခြင်းကြောင့်လည်းကောင်း၊ နယ်မြေ လုံခြုံရေး အခြေအနေအရ သွားလာရန်ခက်ခဲမှုများကြောင့်လည်းကောင်း၊ နှစ်ကရပ် ကျေးရွာနှင့် သင်္ဃန်းကျွန်းကျေးရွာကြား ရေကျော်ချောင်းကူးတံတား တည်ဆောက်ခြင်းနှင့် ကတ္တရာခင်းခြင်းလုပ်ငန်းတို့ကို လတ်တလော အခြေအနေများအရ နယ်စပ်ဒေသ ဖွံ့ဖြိုးရေး ပြည်နယ်ရန်ပုံငွေမှ ဆောင်ရွက်နိုင်ခြင်းမရှိပါကြောင်းနှင့် နယ်မြေလုံခြုံရေး ကောင်းမွန် လာသည့် အချိန်တွင် ရန်ပုံငွေရရှိမှုအပေါ် မူတည်၍ လျာထားဆောင်ရွက်မည် ဖြစ်ပါကြောင်း ပြန်လည်ဖြေကြားသည်။

ချောင်းဦးမဲဆန္ဒနယ်မှ ဦးထွန်းလွင်၏ **ချောင်းဦး-အမြင့်လမ်းတွင် ပျက်စီးနေသော ကတ္တရာလမ်းအား ၂၀၂၇-၂၀၂၈ ဘဏ္ဍာရေးနှစ်တွင် ပြန်လည်ပြုပြင် အဆင့်မြှင့်တင်ပေးရန် အစီအစဉ် ရှိ၊ မရှိ မေးခွန်း**နှင့်စပ်လျဉ်း၍ ဆောက်လုပ်ရေးဝန်ကြီးဌာန ဒုတိယဝန်ကြီး ဦးမျိုးမြင့် က မန္တလေး - စစ်ကိုင်း - မုံရွာ - ရေဦးလမ်းပေါ်ရှိ ချောင်းဦးမြို့နှင့် တောကျောင်းကြီး-အမြင့်-ရွှေဒါးကျလမ်းပေါ်ရှိ အမြင့်မြို့ဟောင်းကို ဆက်သွယ်ထားသော လမ်းအရှည် ၈ မိုင် ၁ ဖာလုံသည်

ပြည်ထောင်စုအစိုးရက စီမံခန့်ခွဲသော လမ်းဖြစ်ပါကြောင်း၊ စစ်ကိုင်းတိုင်းဒေသ ကြီးအတွင်း၌ လမ်းမိုင်ပေါင်း ၅၁၅၁ မိုင် ၆ ဖာလုံရှိပြီး ပျက်စီးမှုများနေသော ကတ္တရာ လမ်းအပိုင်းများ ပြုပြင်ခြင်းနှင့် တံတားပြုပြင်ခြင်းလုပ်ငန်းအား လတ်တလောတွင် ဆောင်ရွက် နိုင်ခြင်းမရှိသေးပါကြောင်းနှင့် ကာလတို ၅ နှစ် စီမံချက်ကာလအတွင်း ၂၀၂၈-၂၀၂၉ ဘဏ္ဍာရေးနှစ်မှစတင်၍ ပြည်ထောင်စုရန်ပုံငွေတွင် နှစ်အလိုက်လျာထားပြီး ရန်ပုံငွေရရှိမှု အပေါ် မူတည်၍ ဆောင်ရွက်သွားမည်ဖြစ်ပါကြောင်း ပြန်လည်ဖြေကြားသည်။

ဇီးကုန်းမဲဆန္ဒနယ်မှ ဦးကျော်မင်းထွန်း၏ **ဇီးကုန်းမြို့နယ် ဇီးကုန်း- ဘော်ဘင် ကတ္တရာ လမ်းပိုင်း (၁၀/၅) မိုင် ပြန်လည်ပြုပြင်ပေးရန် အစီအစဉ် ရှိ၊ မရှိမေးခွန်း**နှင့်စပ်လျဉ်း၍ ဒုတိယဝန်ကြီး ဦးမျိုးမြင့်က ရန်ကုန်-ပြည်လမ်းပေါ်ရှိ ဇီးကုန်းမြို့၊ သံပုရာခုန်ရွာမှ စတင်ပြီး ခရိုင်ချင်းဆက်လမ်းအမှတ် ၁ ကို ဖြတ်သန်းကာ ဘော်ဘင်ရွာသို့ ဆက်သွယ်ထားသော အရှည် ၁၀ မိုင် ၅ ဖာလုံရှိသည့် လမ်းဖြစ်ပြီး ၂၀၂၆-၂၀၂၇ ဘဏ္ဍာရေးနှစ်တွင် ပြည်ထောင်စုရန်ပုံငွေဖြင့် လမ်းအရှည် ၁ မိုင် ၅ ဖာလုံအား ကတ္တရာထပ်ပိုးလွှာခင်းခြင်းလုပ်ငန်း ဆောင်ရွက်သွားမည် ဖြစ်ပါကြောင်း၊ ၂၀၂၇-၂၀၂၈ ဘဏ္ဍာရေးနှစ်တွင် လမ်းအရှည် ၁ မိုင်အား ကတ္တရာ ထပ်ပိုးလွှာ ခင်းခြင်းလုပ်ငန်းဆောင်ရွက်နိုင်ရန် ပြည်ထောင်စုရန်ပုံငွေတွင် လျာထားဆောင်ရွက်သွား မည်ဖြစ်ပါကြောင်းနှင့် ကျန်လမ်းပိုင်းများကိုလည်း နှစ်အလိုက် ရန်ပုံငွေရရှိမှုအပေါ် မူတည်၍ ဆောင်ရွက်သွားမည် ဖြစ်ပါကြောင်း ပြန်လည်ဖြေကြားသည်။

မော်လမြိုင်ကျွန်းမဲဆန္ဒနယ်မှ ဦးခင်မောင်ဝင်း၏ **မော်လမြိုင်ကျွန်း- လှိုင်းဘုန်း-ရေတွင်း ကုန်းလမ်း(၃၅/၇)မိုင်အား ရာသီမရွေးသွားလာနိုင်သောလမ်းနှင့် မြစ်ကူးတံတား တည်ဆောက် ပေးရန် အစီအစဉ် ရှိ၊ မရှိ မေးခွန်း**နှင့် စပ်လျဉ်း၍ ဒုတိယဝန်ကြီး ဦးမျိုးမြင့် က မော်လမြိုင်ကျွန်း - လှိုင်းဘုန်း-သစ်ပုတ် - ကွင်းပေါက် - ပြင်စလူလမ်းကို ၂၀၂၆ -၂၀၂၇ ဘဏ္ဍာရေးနှစ်၊ ပြည်ထောင်စု ငွေလုံးငွေရင်းရန်ပုံငွေဖြင့် ကညင်ချောင်းတံတားချဉ်းကပ်လမ်း၏ မြေသား တာပေါင်အသစ် တည်ဆောက်ခြင်းနှင့် အမာခံလမ်းခင်းခြင်း ၂ ဖာလုံ ဆောင်ရွက်ရန် ခွင့်ပြုထားပြီးဖြစ်ပါကြောင်း၊ မော်လမြိုင်ကျွန်း - လှိုင်းဘုန်း - ရေတွင်းကုန်း လမ်းပိုင်းအား ရာသီ မရွေးသွားလာနိုင်ရေးအတွက် ကျန်ရှိနေသော အမာခံလမ်းနှင့် မြေသားလမ်းပိုင်းများအား ပထမ

အဆင့်အနေဖြင့် ကျောက်လမ်းအဖြစ် အဆင့်မြှင့်တင်ခြင်းအား ၂၀၂၇ - ၂၀၂၈ ဘဏ္ဍာရေးနှစ်မှ စတင်၍ ရန်ပုံငွေများလျာထားသွားမည်ဖြစ်ပါကြောင်း၊ ဧရာဝတီ မြစ်ကူးတံတား(ဖျာလိပ်) တည်ဆောက်ပေးရန်နှင့်ပတ်သက်၍ သင်္ဘောကြီးများ ဖြတ်သန်းသွားလာနိုင်ရန်အတွက် ရေလမ်း ကင်းလွတ်အမြင့် ပေ ၄၀ လိုအပ်ပါသဖြင့် တံတားအရှည်မှာ ၂၈၅၈ ပေခန့်ရှိမည်ဖြစ်ပြီး လတ်တလောတည်ဆောက်ရန် အစီအစဉ် မရှိသေးပါကြောင်း ပြန်လည်ဖြေကြားသည်။

မော်လိုက်မဲဆန္ဒနယ်မှ ဦးမြင့်စိုးဆင့်၏ **မော်လိုက်မြို့တွင် ချင်းတွင်းမြစ်ကူး တံတားကို ရေတို- ရေရှည်အစီအမံများချမှတ်၍ တည်ဆောက်ပေးရန် အစီအစဉ် ရှိ၊ မရှိ မေးခွန်း** နှင့်စပ်လျဉ်း၍ ဒုတိယဝန်ကြီး ဦးမျိုးမြင့် က စစ်ကိုင်းတိုင်းဒေသကြီး၊ မော်လိုက်ခရိုင်၊ မော်လိုက် မြို့တွင် ချင်းတွင်းမြစ်ကူးတံတား(မော်လိုက်) တည်ဆောက်လိုသည့် နေရာသည် ချင်းတွင်း မြစ်၏ အရှေ့ဘက်ကမ်းရှိ စစ်ကိုင်းတိုင်းဒေသကြီးအစိုးရအဖွဲ့မှ စီမံခန့်ခွဲသော သက္ကယ်ကျင်း - ဖောင်းပြင် - ဟုမ္မလင်း - ခန္တီးလမ်းမှ ခွဲထွက်လာသည့် မော်လိုက်မြို့ အဝင်လမ်းအဆုံး မိုင်တိုင် (၇)တွင် တည်ရှိပါကြောင်း၊ လတ်တလော နယ်မြေဒေသ အခြေအနေများအရ ချင်းတွင်း မြစ်ကူးတံတား(မော်လိုက်)တည်ဆောက်ရန် အစီအစဉ် မရှိသေးပါကြောင်း ပြန်လည် ဖြေကြား သည်။

အုတ်ဖိုမဲဆန္ဒနယ်မှ ဦးတင်ထွေး၏ **အုတ်ဖိုမြို့နယ်၊ ဂုံညင်းတန်း- ကံသာယာ လမ်းအား ကွန်ကရစ်လမ်းအဖြစ် အဆင့်မြှင့်တင်ပေးရန် အစီအစဉ် ရှိ၊ မရှိ မေးခွန်း**နှင့်စပ်လျဉ်း၍ ဒုတိယဝန်ကြီး ဦးမျိုးမြင့် က အုတ်ဖိုမြို့နယ်၊ ဂုံညင်းတန်း - ကံသာယာလမ်းသည် လမ်းအရှည် ၆ မိုင်ရှိသည့် ပဲခူးတိုင်းဒေသကြီးအစိုးရအဖွဲ့က စီမံခန့်ခွဲသော လမ်းဖြစ်ပါကြောင်း၊ ၂၀၂၇-၂၀၂၈ ဘဏ္ဍာရေးနှစ်တွင် အဆိုပါလမ်း၏ မူလကျောက်လမ်းပိုင်းမှ ပျက်စီးမှုဖြစ်ပေါ်နေသော လမ်းအရှည် ၁ မိုင်အား ပြင်ဆင်ထိန်းသိမ်းခြင်းလုပ်ငန်းများ ဆောင်ရွက်နိုင်ရန် ပဲခူးတိုင်း ဒေသကြီးအစိုးရအဖွဲ့၏ ရန်ပုံငွေတွင် လျာထားသွားမည်ဖြစ်ပြီး ရန်ပုံငွေ ဆက်လက်ရရှိမှု အပေါ်မူတည်၍ ကွန်ကရစ်လမ်းအဖြစ် အဆင့်မြှင့်တင်ခြင်းကိုလည်း လျာထားပေးသွား မည်ဖြစ်ပါကြောင်း ပြန်လည်ဖြေကြားသည်။

တတိယအကြိမ် ပြည်သူ့လွှတ်တော် တတိယပုံမှန်အစည်းအဝေး တတိယနေ့ကို ရပ်နား
လိုက်ပြီး အစည်းအဝေး စတုတ္ထနေ့ကို စက်တင်ဘာ ၂၄ ရက်တွင် ကျင်းပသွားမည်ဖြစ်ကြောင်း
သိရသည်။ သတင်းအဖွဲ့